



30 SEP 2025

HAŻ-ŻABBAR
Citta' Hompesch

MINUTI

Laqgħa tal-Kunsill Lokali Haż-Żabbar

ID-DISA' LEGISLATURA

Laqgħa Numru 617

It-Tlieta 26 ta' Awwissu, 2025

Il-Kunsill Lokali Haż-Żabbar iltaqa' fl-Uffiċċju Amministrattiv tiegħu li jinsab fl-indirizz Ċentru Ċiviku, Triq iċ-Ċawli, Haż-Żabbar fis-6.03 ta' filgħaxija.

PREŻENTI:

Jorge Grech - Sindku
Joseph Buttigieg - Kunsillier
Anna Calleja – Kunsilliera
Martina Baldacchino - Kunsilliera
Toshera Schembri - Kunsilliera
Carlo Scicluna - Kunsillier
Joseph Agius – Kunsillier

ASSENTI b'APOLOGIJI

Marc Vella Bonnici – Viċi Sindku
Mark Grech – Kunsillier
Leone Sciberras – Kunsillier
Patrick Barbara – Kunsillier

UFFIĊJAL PREŻENTI:

Stephanie Testaferrata de Noto – Segretarju Eżekuttiv

MINUTI

Is-Sindku ppresieda l-laqgħa.

617.1 Qari tal-ittri t'apologiji

617.1.1 Inqrat ittra ta' apologija mibghuta mill-Vici Sindku, mis-Sur Mark Grech, mis-Sur Leone Sciberras u mill-Kaptan Patrick Barbara fejn talbu li jkunu skuzati milli jattendu ghal-laqgħa tal-Kunsill. Fuq proposta tas-Sinjinorina Martina Baldacchino li giet issekondata mis-Sinjinorina Toshera Schembri, il-Kunsill qabel unanimament li l-Vici Sindku, is-Sur Mark Grech, il-Kaptan Patrick Barbara u s-Sur Leone Sciberras ikunu skuzati.

617.2 Kunsiderazzjoni u approvazzjoni tal-minuti

617.2.1 Fuq proposta tas-Sinjinorina Martina Baldacchino li giet issekondata mis-Sinjura Anna Calleja, il-minuti tas-616 laqgħa gew unanimament approvati.

617.3 Komunikazzjoni mis-Sindku

617.3.1 Is-Sindku rrefera għall-korrispondenza mibghuta mis-Segretarju Eżekuttiv lis-Sindku u lill-Kunsillieri dwar it-tigdid tal-*vacation leave*. Dan peress li minhabba pressjonijiet ta' xogħol ma setghetx tagħmel użu shih mill-*entitlement* tal-*vacation leave* u għalhekk talbet l-approvazzjoni tal-Kunsill biex iġedded il-massimu ta' *vacation leave* għas-sena 2026. Fuq proposta tas-Sindku li giet issekondata mis-Sinjura Anna Calleja, il-Kunsill qabel unanimament li jirrakkomanda lid-Direttur Generali għall-Gvern Lokali biex dan it-tigdid jiġi approvat.

617.3.2 Fis-6.05 ta' filgħaxija is-Sur Carlo Scicluna daħal għal-laqgħa.

617.3.3 Is-Sindku nforma lill-membri preżenti li wara li għalqu l-applikazzjoni għal tqegħid ta' posti u kjosks, il-Kunsill kien irċieva żewġ applikazzjonijiet oħra. Fuq proposta tas-Sindku li giet issekondata mis-Sinjinorina Martina Baldacchino il-Kunsill qabel unanimament li japprova dawn il-permessi li waslu sal llum. Is-Sindku sostna li f'każ li jaslu aktar applikazzjonijiet tard, dawn għandhom jiġu kkunsidrati biss jekk ma jkunux godda iżda jkunu ta' dawk li ilhom snin jarmaw fil-lokalità. Is-Segretarju Eżekuttiv spjegat li d-dati stipulati għall-applikazzjonijiet jiġu ppubblikati fil-Gazzetta tal-Gvern u huma stabbiliti apposta sabiex ikun hemm proċess ċar u ordnat. Is-Segretarju Eżekuttiv ziedet tgħid li meta jinfethu l-applikazzjonijiet u jkun hemm perjodu stipulat, dan għandu dejjem jiġi rispettatt, għax jekk ma jsirx hekk il-Kunsill ikun qed jibgħat messagg li kulhadd jista' japplika meta jrid.

617.3.4 Is-Sindku nforma lill-Kunsillieri preżenti li l-Kunsill kien irċieva tlett applikazzjonijiet godda għat-tqegħid ta' posti u kjosks fi Triq tal-Labour. Hu ppropona li ma jzidx aktar posti milli hemm minhabba li m'hemmx spazju disponibbli u ma jaqbilx li l-Kunsill jestendi l-postijiet preżenti. Is-Sindku spjega li n-naħa ta' Triq Bormla hemm ir-residenti u li kwalunkwe zieda ta' postijiet tista' twassal għal diversi problemi, għalhekk sakemm ma ssirx ir-riforma tal-posti ta' Triq tal-Labour, il-Kunsill m'għandux iżid postijiet godda sabiex jipprevjeni problemi u l-applikanti l-godda għandhom jitpogġew fuq *waiting list*. Is-Sur Carlo Scicluna qal li l-Kunsill għandu jaċċetta l-applikazzjonijiet u li l-applikanti għandhom jingħataw posta lejn Triq il-Kunsill tal-Ewropa, mhux man-naħa tar-residenti. Is-Sindku spjega li m'hemmx post disponibbli. Is-Segretarju Eżekuttiv ressqet quddiem il-

Kunsill lista bl-ismijiet tal-applikanti li applikaw sad-data tal-gheluq tal-permessi, sabiex il-Kunsill ikollu rekord ta' min applika għall-permess u min m'applikax, u sabiex jekk eventwalment ikun hemm persuni li ma japplikawx għal numru ta' snin konsekuttivi, il-Kunsill ikun f'pożizzjoni li jieħu deċiżjonijiet skont il-ligi. Fuq proposta tas-Sindku li giet issekondata mis-Sinjorina Martina Baldacchino, il-Kunsill qabel unanimament li ma jilqax applikazzjonijiet godda u li dawn għandhom jiġu rreġistrati fil-lista ta' stennija għall-futur.

- 617.3.5 Is-Sindku spjega li minhabba l-modifikazzjonijiet fit-triq u l-introduzzjoni tar-roundabout f'Misraħ tal-Madonna Medjatriċi ma' Triq tal-Labour, ġew installati bollards u kien hemm bejjiegħ tat-toys li kellu jersaq ftit metri 'l isfel u ġie viċin bejjiegħ ieħor tat-toys. Matul is-sena li għaddiet, waqt il-festa inqala' xi kunflitt bejn il-bejjiegħa li wassal għal intervent tal-pulizija. Is-Sindku qal li sad-data tal-gheluq tal-applikazzjonijiet, applikant wiehed biss kien applika għall-permess. L-applikant li sottometta l-applikazzjoni din is-sena talab li jersaq aktar 'il isfel lejn Misraħ tal-Madonna Medjatriċi. Is-Sindku enfasizza li m'għandux isir tibdil fil-postijiet u li ż-żewġ bejjiegħa tat-toys għandhom jibqgħu fil-postijiet kif kienu allokat i fis-sena preċedenti.
- 617.3.6 Is-Segretarju Eżekuttiv infurmat lill-membri preżenti li kienet tresqet talba formali lid-Dipartiment għall-Gvern Lokali sabiex jingħata permess għall-konċessjoni għall-ghoti ta' *direct order*, sabiex is-Sur David Grech jagħmel xogħol ta' tindif fit-toroq mhux urbani. Is-Segretarju Eżekuttiv qalet li din it-talba giet approvata mid-Dipartiment għall-Gvern Lokali u li s-Sur David Grech kien beda x-xogħol ta' tindif.
- 617.3.7 Is-Sindku qal li kien attenda l-laqgħa organizzata mill-Fondazzjoni Gal Xlokk fejn ġie mħabbar li l-Miżura 3: *Marketing of the Territory* u l-Miżura 4: *Education and Research* taht il-CAP *Strategic Plan 2023–2027*, kienu miftuħa u li d-data tal-gheluq għas-sottomissjoni tal-applikazzjonijiet kienet sal-aħħar ta' Settembru, filwaqt li l-Miżura 1: *Improving the Environment of the Territory* u l-Miżura 2: *Enhancement of Social and Rural Infrastructure* kienu mistennija jifitħu f' Settembru wkoll iżda l-applikazzjonijiet tagħhom jagħlqu fl-aħħar t'Ottubru. Rigward Miżura 3: *Marketing of the Territory*, is-Sindku ppropona li l-Kunsill jissottometti applikazzjoni biex isiru t-tabelli indikattivi li ġew diskussi fil-laqgħa preċedenti li jiggwidaw lejn siti ta' valur kulturali u reliġjuż fil-lokalità kif ukoll sinjaletika għal istituzzjonijiet u servizzi pubbliċi. Fir-rigward tal-Miżura 2: *Enhancement of Social and Rural Infrastructure*, il-Kunsill ġie nformat li jista' jerga' juża l-istess applikazzjoni li kien diġà sottometta taht l-*Urban Greening* sabiex japplika għal din il-miżura, peress li l-fondi tal-*Urban Greening* kienu ġew eżawriti. Is-Sindku rrimarka li s'issa ma kienx wasal komunikat ufficjali mingħand il-Fondazzjoni Gal Xlokk li l-fondi tal-*Urban Greening* ġew eżawriti. Fir-rigward tal-Miżura 1: *Improving the Environment of the Territory*, is-Sindku ppropona proġett ta' natura soċjali f'kollaborazzjoni mal-iskejjel u ma' gruppi tas-soċjetà, b'attivitajiet bħal korsijiet, laqgħat, inizjattivi maż-żgħażaġh u inkluzjoni. Is-Sinjura Anna Calleja staqsiet lis-Sindku xi jrid ifisser meta qed isemmi l-inkluzjoni. Is-Sindku spjega li l-kunċett ta' inkluzjoni jkopri mhux biss persuni b'diżabilità iżda wkoll tagħlim f'servizzi diġitali u faċilitajiet moderni. Fir-rigward tal-Miżura 4: *Education and Research*, huwa ppropona korsijiet edukattivi u ta' riċerka bil-kollaborazzjoni mal-Grupp tal-Armar dwar kif issir infjorata, jiġu organizzati korsijiet ta' snajja tradizzjonali u inizjattivi ma' artisti u

esperti f'dan il-qasam. Is-Segretarju Eżekuttiv qalet li kull applikazzjoni titlob xogħol amministrattiv sostanzjali u li, minhabba l-proġetti li kienu diġà għaddejjen u l-piż tax-xogħol relatat mal-festa fix-xahar ta' Settembru, kien diffiċli li jithejjew erba' applikazzjonijiet fi żmien daqshekk qasir. Is-Sindku rrimarka li l-Kunsill għandu jagħti prijorità lill-applikazzjonijiet tal-Miżura 3: *Marketing of the Territory* u l-Miżura 2: *Enhancement of Social and Rural Infrastructure*. Fuq proposta tas-Sindku, li giet issekondata mis-Sinjura Anna Calleja, il-Kunsill qabel unanimament li japplika għal dawn il-miżuri, b'prijorità immedjata fuq il-Miżura 3: *Marketing of the Territory* u l-Miżura 2: *Enhancement of Social and Rural Infrastructure*.

- 617.3.8 Is-Sindku nforma lill-membri preżenti li kien attenda laqgħa mal-*Planning Authority* dwar il-*Planning Funds*. Is-Sindku spjega li jezistu żewġ fondi, fosthom il-fond allokati lill-NGOs, li fil-leġislatura li għaddiet il-Kunsill kien diġà qabel li jinqasam bejn l-Għaqda Madonna tal-Grazzja Banda San Mikiel, is-Socjetà Filarmonica Maria Mater Gratiae, il-Mużew tas-Subien u l-Azzjoni Kattolika. Is-Sindku kkonferma wkoll li l-Kunsill għandu allokazzjoni ta' *Planning Funds* li tammonta għal madwar €1,450,000 (miljun, erba' mija u ħamsin elf). Is-Sindku qal li wara komunikazzjoni mill-Kurja u mill-Arċipriet tal-parroċċa, tressqet talba sabiex il-Kunsill jassisti fil-finanzjament tar-restawr tal-koppla tal-Knisja Arċipretali u Santwarju tal-Madonna tal-Grazzja permezz tal-*Planning Funds*. Is-Sindku spjega li dan il-punt gie diskuss mal-*Planning Authority* u gie kkonfermat li l-fond jista' jintuza għal dan l-iskop. Is-Sindku ċċara li jekk il-Kunsill jaqbel li l-Kurja tuza l-fondi tal-*Planning Funds* allokati lill-Kunsill, imbagħad ikun hemm il-pass li jigi kkonsultat u jintalab il-permess formali tad-Dipartiment għall-Gvern Lokali, minhabba li l-proprjetà tappartjeni lill-Knisja. Fuq proposta tas-Sindku, li giet issekondata mis-Sur Joseph Agius, il-Kunsill qabel unanimament li l-Kurja tuza l-fondi tal-*Planning Funds* sabiex jitwettaq ir-restawr tal-koppla tal-Knisja Arċipretali u Santwarju tal-Madonna tal-Grazzja f'Haż-Żabbar, u li għal dan l-iskop jintalab formalment il-permess tad-Dipartiment għall-Gvern Lokali.
- 617.3.9 Is-Sindku ppropona li żewġ proġetti jigu ffinanzjati mill-*Planning Funds*: it-tibdil tas-*soft flooring* taht l-apparat tal-bandli u l-proġett ta' restawr tal-Mithna ta' Birghelliem li tinsab fir-*roundabout* bejn Triq l-10 ta' Settembru 1797 u Triq l-Aħħar Hbit mit-Torok. Is-Sindku spjega li l-proposta tinkludi wkoll il-possibbiltà li l-mithna tiġi restawrata permezz tal-bini mill-ġdid tal-makkinarju u tal-paletti tar-riħ, waqt li enfazizza li din il-mithna hija proprjetà tal-Gvern iżda bħalissa hija mikrija u fiha jgħixu żewġ familji. Is-Sur Carlo Scicluna issekonda l-proposta tas-Sindku u l-Kunsill qabel unanimament li jiffinanzja dawn il-proġetti permezz tal-*Planning Funds*.
- 617.3.10 Is-Sindku rrefera għad-deċizzjoni preċedenti tal-Kunsill dwar l-oġġezzjoni relatata mad-Dar tal-Anzjani fi Triq Wied il-Għajn fuq art ODZ u spjega li diversi residenti kienu esprimew it-talba tagħhom sabiex tingabar petizzjoni. Is-Sindku, għaldaqstant, ippropona li l-Kunsill jiġbor petizzjoni li tkun ipprezentata flimkien mal-oġġezzjoni uffiċjali li għandha tiġi sottomessa lill-*Planning Authority*. Fuq din il-proposta, is-Sur Joseph Buttigieg staqsa jekk din kinitx proċedura normali filwaqt li s-Sinjura Anna Calleja qalet jekk kellhomx jingabru wkoll il-firem tar-residenti li huma favur dan il-proġett. Is-Sindku rrefera għall-każ meta l-Kunsill issottometta oġġezzjoni kontra l-proġett tal-McDonald's fi Triq tal-Labour u qal li dakinhar

kienet giet inkluzja wkoll petizzjoni tar-residenti u għalhekk, b'mod simili, il-petizzjoni kellha sservi sabiex tissostanzja l-oġġezzjoni li ser issir. Is-Sur Buttigieg f'dan il-kuntest qal li għandhom isiru żewġ petizzjonijiet separati. Is-Sinjura Calleja rrimarkat li fil-każ tal-McDonald's kien hemm qbil unanimu mill-Kunsill, filwaqt li f'dan il-każ is-sitwazzjoni kienet differenti. Is-Sindku fakkar li l-vot dwar l-oġġezzjoni kien diġà ttejjed u approvat mill-Kunsill, u staqsa jekk kienx hemm bżonn li jittiehed vot separat dwar il-petizzjoni. Is-Sur Buttigieg insista li ma jaqbilx li ssir petizzjoni. Is-Sur Joseph Agius qal li kull individwu kien jista' jagħmel petizzjoni u għaldaqstant ma kien hemm xejn hazin jekk il-Kunsill jagħmel waħda wkoll. Is-Sinjura Calleja qalet li l-proposta kienet biex il-petizzjoni tingabar u tiġi pprezentata f'isem il-Kunsill innifsu. Is-Sur Buttigieg sostna li deċiżjonijiet serji bħal dawn kellhom jitnizzlu fl-aġenda u li mhux sewwa li jittiehdu waqt l-*item* tal-komunikazzjoni mis-Sindku. Is-Sindku spjega huwa kien qed jagħti aġġornament dwar deċiżjoni li diġà ttejjed f'laqgħa preċedenti u għalhekk kienet qed tiġi diskussa taħt l-*item* imsemmi. Is-Sinjura Calleja qalet li allura l-Kunsill seta' jipprepara petizzjoni wkoll dwar riforma nazzjonali dwar l-ambjent. Is-Sindku ċċara li wieħed m'għandux iħallat *policy* tal-Gvern Ċentrali ma' din il-kwistjoni partikulari peress li din kienet direttament fil-lokalità ta' Haż-Żabbar. Is-Sur Buttigieg tenna li ma jaqbilx li deċiżjonijiet bħal dawn jittiehdu waqt il-komunikazzjoni mis-Sindku. Is-Sindku rrefera li l-Kunsill kien diġà ddeċieda li jressaq oġġezzjoni u għaldaqstant issa kien qed jipproponi li din l-oġġezzjoni tiġi sostanzjata wkoll b'petizzjoni.

617.3.11 Fis-6.35 p.m. is-Sur Buttigieg talab li jkun skużat.

617.3.12 Is-Sur Agius qal li filwaqt li l-Kunsill ma kienx obligat li jagħmel petizzjoni, din kienet ser issir sabiex tissostanzja l-oġġezzjoni approvata. Is-Sinjura Calleja qalet li ma taqbilx mal-proposta minhabba li l-petizzjoni kienet ser tingabar biss minn dawk li kienu kontra l-proġett u għaldaqstant kienet ta' naħa waħda biss. Is-Sindku spjega li l-proċess tal-*Planning Authority* kien biex jikkunsidra l-oġġezzjoni u għalhekk il-petizzjoni li ser tingabar għandha tkun ta' dawk l-individwi li kienu kontra l-iżvilupp fuq art ODZ. Wara li saret votazzjoni, il-proposta tas-Sindku sabiex tingabar petizzjoni f'isem il-Kunsill giet approvata b' hames voti favur mis-Sindku, mis-Sinjorina Toshiera Schembri, mis-Sinjorina Martina Baldacchino, mis-Sur Joseph Agius u mis-Sur Carlo Scicluna u vot wieħed kontra mis-Sinjura Anna Calleja.

617.3.13 Is-Sindku rrefera għall-korrispondenza li ntbghatet mir-Regjun Port dwar finanzjament ta' €5,000 (VAT inkluz) sabiex jintuza għall-implimentazzjoni ta' proġett jew attività fil-lokalità. Fuq proposta tas-Sindku li giet issekondata mis-Sur Joseph Agius, il-Kunsill qabel unanimament li japplika għal dawn il-fondi u li dawn jintużaw għall-organizzazzjoni ta' attività fl-okkażjoni tal-waqa' tal-Vulcan jew bhala parti mill-attivitajiet tal-Milied. Is-Segretarju Eżekuttiv talbet lis-Sindku sabiex jinforma kemm jista' jkun malajr dwar l-iskop li għalih se jintużaw il-fondi, sabiex hi tkun tista' tinforma lir-Regjun u b'hekk ma jintilfux.

617.3.14 Is-Sindku nforma lill-membri preżenti li nhar il-Ħadd 24 t'Awwissu, 2025 giet organizzata l-girja *Zabbar 5K* bil-kollaborazzjoni mal-Għaqda Madonna tal-Grazzja Banda San Mikiel. Fuq proposta tas-Sindku li giet issekondata mis-Sur Joseph Agius, il-Kunsill qabel unanimament li l-ispiza marbuta ma' din l-attività m'għandhiex teċċedi l-ammont ta' €3,000 VAT inkluz.

- 617.3.15 Fuq proposta tas-Sindku li giet issekondata mis-Sur Joseph Agius, il-Kunsill qabel unanimament li jinxtrow strumenti muzikali sabiex jintużaw mill-istudenti waqt il-korsijiet tal-muzika 'Skola Banda', liema spiża m'għandhiex teċċedi l-ammont ta' €3,000.
- 617.3.16 Is-Sindku rrefera għall-korrispondenza mibgħuta mir-Regjun Port dwar l-iskema mnedija minn Transport Malta għall-installazzjoni ta' *bicycle racks* fil-lokalità, fejn il-Kunsill gie mitlub jindika tliet siti għal dan l-iskop. Is-Sindku nforma lill-membri preżenti li s-siti identifikati kienu fil-*Housing Estate*, fiż-żona ta' St Peter u f' Misraħ tal-Madonna Medjatriċi.
- 617.3.17 Is-Segretarju Eżekuttiv rreferiet għall-proċess ta' ingaġġ ta' Uffiċċjal Amministrattiv II (Skala 10) u nfurmat lill-membri preżenti li dan l-ingaġġ ma giex approvat mid-Dipartiment għall-Gvern Lokali minhabba li kienu sehew tibdiliet fil-*collective agreement* u, għalhekk, il-kandidata ma setgħetx tintgħazel fuq il-bazi tal-esperjenza iżda kellha tintgħazel fuq il-bazi tal-kwalifiki. Is-Segretarju Eżekuttiv qalet li sakemm isiru l-verifiki u l-konfermi meħtieġa, il-proċess għandu jiġi sospiż. Fuq proposta tas-Sindku, li giet issekondata mis-Sur Joseph Agius, il-Kunsill qabel unanimament li jissospendi l-proċess.
- 617.3.18 Is-Segretarju Eżekuttiv infurmat lill-membri preżenti li l-impjegata taht l-iskema CIES, li kienet ilha fuq *leave* mediku fit-tul, itterminat l-impjieg tagħha mal-Kunsill.

617.4 Kunsiderazzjoni u approvazzjoni tal-iskeda ta' pagamenti

- 617.4.1 Fuq proposta tas-Sur Joseph Agius li giet issekondata mis-Sinjurina Martina Baldacchino, il-Kunsill approva unanimament l-iskeda ta' pagamenti għall-perjodu ta' bejn it-30 ta' Lulju 2025 u s-26 t'Awwissu 2025 li kienet tammonta għal €43,944.30.

617.5 Deċiżjoni dwar il-kuntratti:

- **Restawr tal-faċċata tal-Mużew tas-Santwarju u tal-Faċċata taċ-Ċimiterju (ZLC1/2025);**

- 617.5.1 Is-Segretarju Eżekuttiv infurmat lill-Kunsill illi gew sottomessi seba' offeriti għar-Restawr tal-faċċata tal-Mużew tas-Santwarju u tal-Faċċata taċ-Ċimiterju (ZLC1/2025) u gew evalwati mill-Kumitat tal-Evalwazzjoni. Il-Bord ta' Evalwazzjoni kien ikkonkluda li żewġ offeriti biss kienu teknikament tajba u rrakkomanda li l-Kunsill għal *Lot 1*: Restawr tal-faċċata tal-Mużew tas-Santwarju jagħżel l-orħos offerta li kienet teknikament tajba mingħand *Camray Co Limited* għall-prezz ta' €30,184.98 eskluż il-VAT u *Lot 2*: Restawr tal-faċċata taċ-Ċimiterju jagħżel l-orħos offerta li kienet teknikament tajba mingħand *Camray Co Limited* għall-prezz ta' €41,397.79 eskluż il-VAT. Fuq proposta tas-Sinjurina Martina Baldacchino li giet issekondata mis-Sur Joseph Agius, il-Kunsill approva r-rakkomandazzjoni tal-Kumitat ta' Evalwazzjoni u talab li jitkompla l-proċess sabiex din id-deċiżjoni tiġi kkomunikata lill-offerenti nvoluti permezz tal-*Electronic Public Procurement System*.

617.6 Talba għal rimbors dwar hsarat fil-vetturi

617.6.1 Ma kienx hemm talb għal rimbors dwar hsarat fil-vetturi.

617.7 Twegibiet għall-mistoqsijiet tal-Kunsillieri

- 617.7.1 Is-Sinjura Anna Calleja staqsiet jekk kienx hemm xi żvilupp dwar il-każ tal-vann tal-ħaxix li kien qed jipparkja fejn il-Mina ta' Hompesch. Is-Sindku qal li kien qed jistenna laqgħa mal-entitajiet ikkonċernati.
- 617.7.2 Is-Sinjura Anna Calleja rreferiet għall-ilment li għaddiet dwar binja li kienet giet żviluppata madwar għaxar snin ilu fi Triq il-Karmnu, fil-kantuniera ma' Triq Wied il-Għajn u Triq is-Santwarju u qalet li sal llum għadhom qed joħorgu diversi grieden kbar. Is-Segretarju Eżekuttiv infurmat lill-membri preżenti li l-Kunsill kien ressaq rapport lid-Dipartiment tas-Sanità sabiex tittiehed l-azzjoni neccessarja. Is-Sinjura Anna Calleja qalet li kien hemm hafna toqob kbar fin-*netting*.
- 617.7.3 Is-Sinjura Anna Calleja rreferiet għall-ilment ta' resident li kienet resqet dwar it-tnixxija tad-drenagg fil-garaxx fi Triq il-Farfett tal-Fejgel u talbet li l-Kunsill jassisti lir-resident f'dan il-każ. Is-Sindku talab in-numru ta' notifikazzjoni li kien ingħata mill-Korporazzjoni ghas-Servizzi tal-Ilma. Is-Sinjura Anna Calleja qalet li meta saret it-triq fl-2021 kien digà magħruf li l-katusi tad-drenagg kienu mkissrin u xorta waħda saret it-triq. Is-Sindku ċaħad din id-dikjarazzjoni u qal li mhux minnu li t-triq saret matul is-sena 2021.
- 617.7.4 Is-Sur Carlo Scicluna qal li s-sinjali li kien talab biex isiru quddiem l-entrata ta' għalqa fi Triq tal-Labour kienu għadhom ma sarux.
- 617.7.5 Is-Sur Carlo Scicluna talab li jitneħħew l-arbli temporanji li hemm fuq il-bankina ta' Triq il-Karmnu ma' Triq Santa Duminka minhabba li kienu qed jiżgumbraw il-bankina. Is-Sindku qal li kien ser jagħmel kuntatt mal-Korporazzjoni Enemalta sabiex dawn l-arbli jitneħħew.
- 617.7.6 Is-Sur Carlo Scicluna rringrazzja lill-Kunsill għall-bukkett tal-fjuri li ntbagħat bhala sinjal ta' kondoljanzi għat-telfa ta' huh.
- 617.7.7 Is-Sindku talab li tintbghat kartolina ta' kondoljanzi lis-Sindku taż-Żejtun għat-telfa t'ommha u zied li jghid li kien se jipprova l-indirizz personali tagħha sabiex il-Kunsill ikun jista' jibgħat il-kartolina.
- 617.7.8 Is-Sur Joseph Agius irrimarka li fi Triq ic-Ċimiterju kien gie osservat li qed jintuzaw xi kmamar minn persuni mhux awtorizzati. Is-Sindku qal li ser jagħmel kuntatt mal-*Community Police* sabiex il-kwistjoni tigi verifikata u tittiehed l-azzjoni meħtiega. Is-Sindku talab lis-Sur Agius jibgħatlu l-indirizz eżatt fejn.
- 617.7.9 Is-Sur Joseph Agius staqsa meta kienet ser terga' issir il-plakka k commemorattiva li kien hemm fi Ġnien il-Kunsill. Is-Sindku qal li kien qed jistenna risposta mingħand il-kuntrattur.

617.7.10 Fuq proposta tas-Sindku li giet issekondata mis-Sinjura Anna Calleja, il-Kunsill qabel unanimament li jorganizza *end of summer party* ghat-tfal tal-età tal-iskola primarja u li l-ispiza m'għandix taqbez it-€300 VAT inkluż.

617.8 Mozzjonijiet

617.8.1 Ma kienx hemm mozzjonijiet bil-miktub.

617.9 Tmiem tal-laqgħa u data tas-seduta li jmiss;

617.9.1 Fuq proposta tas-Sindku li giet issekondata mis-Sinjurina Toshera Schembri, il-Kunsill qabel unanimament li l-laqgħa li jmiss issir nhar it-Tnejn 29 ta' Settembru, 2025 fis-6.00 ta' filgħaxija.

617.9.2 Il-laqgħa spiccat fis-7.06 ta' filgħaxija.

IFFIRMATA

Stephanie Testaferrata de Noto
Segretarju Eżekuttiv

Dawn il-minuti ġew approvati fis-618-il laqgħa li saret nhar it-Tnejn 29 ta' Settembru, 2025.

IFFIRMATA

Jorge Grech
Sindku